

سفر آرزو، ملک مقبول احمد۔ ناشر: مقبول اکیڈمی، ۱۰- دیال سنگھ میٹن، مال روڈ، لاہور۔
فون: ۰۵۸۷۰۵۸۷۰۳۵۷۰۳۲۷-۲۹۶۷- صفحہ: ۲۹۶- قیمت: ۶۰۰ روپے۔

سفر آرزو کے مصنف ملک مقبول احمد درجن بھر سے زائد کتابوں کے مصنف اور مؤلف ہیں۔ لیکن زیر نظر کتاب ان سب پر فوقیت رکھتی ہے کہ اس میں انھوں نے تشنہ تکمیل آرزوؤں کے پورا ہونے کی روداد میں اپنے مشاہدات اور احساسات کو تصنع سے مبرا سادگی سے پیش کیا ہے۔ مصنف کو تین بار حج اور متعدد بار عمرہ ادا کرنے کی سعادت نصیب ہوئی۔ اس طرح ان کے مشاہدات کی گہرائی اور گیرائی میں اضافہ ہوا۔ انھوں نے ان مقدس مقامات کی زیارت کے لیے پوری تیاری کی، وسیع مطالعہ کیا۔ اس سے انھیں اپنے مشاہدات اور تاثرات کو قلم بند کرنے میں کسی مشکل کا سامنا نہیں کرنا پڑا اور کتاب میں دل چسپی کا عنصر بھی قائم رہا۔

اب تک حج اور عمرہ کے متعدد سفر نامے شائع ہو چکے ہیں اور ہر مصنف نے اپنے انداز اور اپنے اسلوب سے قارئین تک معلومات بھی بہم پہنچائیں اور قلبی واردات اور ذہن پر مرتب ہونے والے تاثرات سے آگاہ کیا۔ سفر آرزو کی بڑی خصوصیت یہ ہے کہ اس میں تاریخ، جغرافیہ، ثقافت اور روحانیت گھل مل گئے ہیں۔ مصنف نے پوری کوشش کی ہے کہ یہ سفر نامہ زیادہ سے زیادہ مفید اور دل چسپ ہو۔ چنانچہ انھوں نے مناسک حج و عمرہ کی ادائیگی کے طریقہ ہائے کار اور مسنون دعاؤں (مع تراجم) کے علاوہ بیت اللہ، چاہ زم زم، مختلف مساجد، غزوات اور قربانی ورمی کے مختصر پس منظر پر سے پردہ اٹھایا ہے۔ انداز بیان کی سادگی ہی اس کا حسن ہے۔ کتاب میں اہم مقامات کی رنگین تصاویر بھی موجود ہیں۔ اُمید ہے مقدس مقامات کی زیارت کو جانے والے اس سے کما حقہ مستفید ہوں گے اور یہ کتاب مصنف کے لیے خیر و برکت کا باعث بنے گی۔ (عبد اللہ شاہ ہاشمی)

سیرت محمد رسول اللہ، تاریخ کے تناظر میں، ڈاکٹر سعید معین الحق، مترجم: رفیع الزمان زبیری۔
ناشر: فضلی سنز لمیٹڈ، اردو بازار، کراچی۔ فون: ۳۲۲۱۲۹۹۱-۳۲۱-۰۲۱- صفحہ: ۶۷۲- قیمت: ۶۹۵ روپے۔

زیر تبصرہ کتاب سیرت النبی کے موضوع پر معروف تاریخ دان ڈاکٹر معین الحق کی انگریزی میں لکھی گئی کتاب محمد، لائف اینڈ ٹائمز کا اردو ترجمہ ہے جس میں حضور اکرم کی زندگی کے حالات و واقعات کے ساتھ ساتھ ان پر مغربی غیر مسلم مصنفین کے موصوفات کا جواب بھی دیا گیا ہے۔